

എൻ.ടി.സി./ എസ്.ടി.സി. യോഗ്യത കെ.ജി.ടി.ഇ. ഇംഗ്ലീഷ് & മലയാളം ടൈപ്പറൈറ്റിംഗ് ലോവർ, കമ്പ്യൂട്ടർ വേർഡ് പ്രോസസ്സിംഗ് എന്നീ കോഴ്സുകളുടെ തത്തുല്യ യോഗ്യതയായും പരിഗണിക്കുന്നതിന് അനുമതി നൽകി ഉത്തരവ് പുറപ്പെടുവിച്ചിരുന്നു. എന്നാൽ 15-12-2020-ലെ സ.ഉ.(കെ) നമ്പർ 56/2020/തൊഴിൽ പ്രകാരം കമ്പ്യൂട്ടർ ഓപ്പറേറ്റർ & പ്രോഗ്രാമിംഗ് അസിസ്റ്റന്റ് (COPA) ട്രേഡിലുള്ള എൻ.ടി.സി./ എസ്.ടി.സി. യോഗ്യത, ഡാറ്റാ എൻട്രി ഓപ്പറേറ്റർ, കെ.ജി.ടി.ഇ. (ഇംഗ്ലീഷ് & മലയാളം) ടൈപ്പറൈറ്റിംഗ് ലോവർ, കമ്പ്യൂട്ടർ വേർഡ് പ്രോസസ്സിംഗ് എന്നീ കോഴ്സുകളുടെ ഉയർന്ന യോഗ്യതയാണ് എന്ന ഭാഗം ഒഴിവാക്കി ഭേദഗതി ഉത്തരവ് പുറപ്പെടുവിച്ചിട്ടുണ്ട്. പകർപ്പ് അനുബന്ധമായി ചേർത്തിരിക്കുന്നു.* ഈ വിഷയം സംബന്ധിച്ച് കോടതി ഉത്തരവുകൾ ഒന്നും ശ്രദ്ധയിൽപ്പെട്ടിട്ടില്ല. 30-3-2017-ലെ സ.ഉ (എം.എസ്) നമ്പർ 21/2017/തൊഴിൽ ഉത്തരവ് മേൽ പ്രതിപാദിച്ച ഭേദഗതികളോടെ നിലവിലുണ്ട്.

അംഗപരിമിതരായ ഉദ്യോഗാർത്ഥികൾക്കുള്ള പദ്ധതികൾ

269(4279) ശ്രീ. ടി. ജെ. വിനോദ്: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) കഴിഞ്ഞ സർക്കാരിന്റെ കാലത്ത് അംഗപരിമിതരായ എത്ര ഉദ്യോഗാർത്ഥികൾക്ക് ഏതെല്ലാം വിഷയങ്ങളിൽ വൊക്കേഷണൽ & കരിയർ ഗൈഡൻസ് നൽകിയിട്ടുണ്ട്; ഉണ്ടെങ്കിൽ ഇതുകൊണ്ട് എത്ര ഉദ്യോഗാർത്ഥികൾക്ക് എന്തൊക്കെ പ്രയോജനം ഉണ്ടായിട്ടുണ്ട്; വ്യക്തമാക്കുമോ?

കഴിഞ്ഞ സർക്കാരിന്റെ കാലയളവിൽ ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സിക്യൂട്ടീവ് മൂഖാന്തരം ആകെ 4902 അംഗപരിമിതരായ ഉദ്യോഗാർത്ഥികൾക്ക് വൊക്കേഷണൽ & കരിയർ ഗൈഡൻസ് നൽകിയിട്ടുണ്ട്. ഉപരിപഠന സാധ്യതകൾ, വിവിധതരം ജോലി സാധ്യതകൾ, സ്വയം തൊഴിൽ സാധ്യതകൾ, മത്സര പരീക്ഷാ പരിശീലനം എന്നിവയുമായി ബന്ധപ്പെട്ട വിവിധ ക്ലാസുകളിൽ പങ്കെടുത്ത ഉദ്യോഗാർത്ഥികൾക്കെല്ലാംതന്നെ പ്രസ്തുത വിഷയങ്ങളെ കുറിച്ച് അറിവ് ലഭിക്കുന്നതിന് സാധിച്ചിട്ടുണ്ട്.

(ബി) പ്രസ്തുത ഉദ്യോഗാർത്ഥികളുടെ വൈകല്യം, യോഗ്യതകൾ, താൽപ്പര്യം, കഴിവ്, മനോഭാവം എന്നിവ പരിഗണിച്ച് രജിസ്റ്റർ ചെയ്തവരുടെ ഡാറ്റാ ബാങ്ക് തയ്യാറാക്കാൻ ഏതെല്ലാം ഓഫീസുകളിൽ ഇതിനുള്ള നടപടികൾ സ്വീകരിച്ചിട്ടുണ്ട്; വിശദാംശങ്ങൾ വെളിപ്പെടുത്തുമോ?

* അനുബന്ധം നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

നെയ്യാറ്റിൻകര, തിരുവനന്തപുരം, കൊല്ലം, കോട്ടയം, എറണാകുളം, കോഴിക്കോട് എന്നിവിടങ്ങളിലെ ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ചുകളിൽ ഉദ്യോഗാർത്ഥികളുടെ വൈകല്യം, യോഗ്യത, എന്നിവ പരിഗണിച്ചുള്ള ഡാറ്റാ ബാങ്ക് ലഭ്യമാണ്. താൽപ്പര്യം, കഴിവ്, മനോഭാവം എന്നിവ പരിഗണിച്ച് രജിസ്റ്റർ ചെയ്തവരുടെ ഡാറ്റാ ബാങ്ക് തയ്യാറാക്കുന്നതിനുള്ള നടപടികൾ പുരോഗമിച്ചു വരുന്നുണ്ട്.

(സി) കഴിഞ്ഞ സർക്കാരിന്റെ കാലം മുതൽ ഇതുവരെ അംഗപരിമിതരായ ഉദ്യോഗാർത്ഥികളെ വിവിധ മത്സരപ്പരീക്ഷകൾക്ക് തയ്യാറെടുപ്പിക്കുന്നതിന്റെ ഭാഗമായി എത്രപേരെ അവരുടെ യോഗ്യതകളുടെയും കഴിവിന്റെയും അടിസ്ഥാനത്തിൽ ജോലിക്ക് പ്രാപ്തരാക്കാൻ കഴിഞ്ഞിട്ടുണ്ട്; അവരുടെ പേരുവിവരം ഉൾപ്പെടെ ഓഫീസ് തിരിച്ച് വെളിപ്പെടുത്തുമോ?

അംഗപരിമിതരായ ഉദ്യോഗാർത്ഥികളെ വിവിധ മത്സരപ്പരീക്ഷകൾക്ക് തയ്യാറെടുപ്പിക്കുന്നതിന്റെ ഭാഗമായി കൈവലു പദ്ധതി പ്രകാരം 2016-17-ൽ 198 പേർക്കും 2017-18 -ൽ 183 പേർക്കും 2018-19-ൽ 382 പേർക്കും 2019-20 ൽ 286 പേർക്കും ചേർത്ത് ആകെ 1049 ഉദ്യോഗാർത്ഥികൾക്ക് മത്സരപ്പരീക്ഷകൾക്കുള്ള പരിശീലനം നൽകിയിട്ടുണ്ട്. ഇവരുടെ പേരുവിവരം ഉടൻ ലഭ്യമല്ല.

(ഡി) രജിസ്റ്റർ ചെയ്തിട്ടുള്ള ഉദ്യോഗാർത്ഥികളിൽനിന്നും പി.എസ്.സി. നടത്തുന്ന പരീക്ഷകൾക്ക് അനുയോജ്യമായ ഒഴിവുകൾ കണ്ടെത്തി യഥാസമയം അപേക്ഷ നൽകുന്നതിന് പ്രോത്സാഹിപ്പിക്കുന്ന നടപടികൾ ഏതെല്ലാം സ്പെഷ്യൽ എംപ്ലോയ്മെന്റ് ഓഫീസർമാർ സ്വീകരിച്ചിട്ടുണ്ടെന്ന് ഓഫീസ് തിരിച്ച് വിശദാംശങ്ങൾ വെളിപ്പെടുത്താമോ?

1. ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ച്, നെയ്യാറ്റിൻകര-പി.എസ്.സി. നടത്തുന്ന പരീക്ഷകൾക്ക് അനുയോജ്യമായ രീതിയിൽ എസ്.എസ്. എൽ.സി. യോഗ്യതയുള്ള തസ്തികയിലേയ്ക്കും 2017-18 കാലയളവിൽ എൽ.ഡി. ക്ലാർക്ക് തസ്തികയിലേയ്ക്കും 2018-19 കാലയളവിൽ യൂണിവേഴ്സിറ്റി അസിസ്റ്റന്റ് തസ്തികയിലേയ്ക്കും 2019-20 കാലയളവിൽ എൽ.ഡി. ക്ലാർക്ക് തസ്തികയിലേയ്ക്കും നെയ്യാറ്റിൻകര ഭിന്നശേഷിക്കാർക്കുള്ള പ്രത്യേക എംപ്ലോയ്മെന്റ് എക്സ്ചേഞ്ചിലെയും കാട്ടാക്കട ടൗൺ എംപ്ലോയ്മെന്റ് എക്സ്ചേഞ്ചിലെയും ഉദ്യോഗാർത്ഥികളെ പങ്കെടുപ്പിച്ചുകൊണ്ട് ഒരു മാസം നീണ്ടു നിന്ന മത്സരപ്പരീക്ഷ പരിശീലനം നൽകിയിട്ടുണ്ട്.

2. ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ച്, തിരുവനന്തപുരം - 'കൈവലയ്ക്കു ജ്യോതിസ്' പ്രകാരം 33 ഉദ്യോഗാർത്ഥികൾക്ക് വിവിധ മത്സരപ്പരീക്ഷകളിൽ പങ്കെടുക്കുന്നതിനായി പി.എസ്.സി. ഓൺലൈൻ വൺ ടൈം രജിസ്ട്രേഷൻ, അപേക്ഷ സമർപ്പിക്കൽ, ഹാൾടിക്കറ്റ് ഡൗൺ ലോഡ് ചെയ്യൽ തുടങ്ങിയ പ്രവർത്തനങ്ങൾ നിർവ്വഹിച്ചിട്ടുണ്ട്.

3. ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ച്, കൊല്ലം - ടി കാര്യലയത്തിൽ ഹാജരാകുന്ന ഉദ്യോഗാർത്ഥികൾക്ക് പി.എസ്.സി. നടത്തുന്ന പരീക്ഷകൾക്ക് അനുയോജ്യമായ ഒഴിവുകൾ കണ്ടെത്തി യഥാസമയം അപേക്ഷ നൽകുന്നതിനുള്ള മാർഗ്ഗനിർദ്ദേശം നൽകിവരുന്നുണ്ട്.

4. ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ച്, കോട്ടയം - രജിസ്ട്രേഷൻ/പുതുക്കൽ സമയത്തും ജോലിസംബന്ധമായ കാര്യങ്ങൾക്ക് അന്വേഷണം നടത്തുന്നതിനും ടി ഓഫീസുമായി ബന്ധപ്പെടുന്നവർക്ക് വിവിധ മത്സരപ്പരീക്ഷകളെക്കുറിച്ചും അവയ്ക്ക് തയ്യാറാകുന്നതിന് വേണ്ട നടപടികളെക്കുറിച്ചും വേണ്ട മാർഗ്ഗനിർദ്ദേശങ്ങൾ നൽകിവരുന്നു.

5. ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ച്, എറണാകുളം - പി.എസ്.സി. വഴി വരുന്ന ഒഴിവുകൾ സംബന്ധിച്ച നിർദ്ദേശങ്ങൾ ഓഫീസ് സന്ദർശിക്കുന്ന ഉദ്യോഗാർത്ഥികൾക്ക് നൽകുകയും അപേക്ഷ സമർപ്പിക്കുന്നതിനുള്ള സഹായത്തിനായി വകുപ്പിന്റെ ആഭിമുഖ്യത്തിൽ പ്രവർത്തിക്കുന്ന പി.എസ്.സി. ഫെസിലിറ്റേഷൻ സെന്ററുകൾ സന്ദർശിക്കുന്നതിനുള്ള നിർദ്ദേശങ്ങൾ നൽകുകയും ചെയ്യുന്നുണ്ട്.

6. ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ച്, കോഴിക്കോട് - ടി കാര്യലയത്തിൽ രജിസ്റ്റർ ചെയ്ത ഉദ്യോഗാർത്ഥികളെ അവരുടെ യോഗ്യത അനുസരിച്ച് പി.എസ്.സി. ഒഴിവുകൾ വരുന്നമുറയ്ക്ക് ഫോൺ മുഖേന വിളിച്ചുവരുത്തി ഒഴിവ് സംബന്ധിച്ച വിവരങ്ങൾ അറിയിക്കുകയും ആയതിന്റെ വിവരങ്ങൾ നോട്ടീസ് ബോർഡിൽ പതിപ്പിക്കുകയും ചെയ്തിട്ടുണ്ട്. പി.എസ്.സി കോച്ചിംഗിനായി ഒരു വാട്സ് ആപ്പ് ഗ്രൂപ്പിന് രൂപം നൽകിയിട്ടുണ്ട്.

(ഇ) കഴിഞ്ഞ സർക്കാരിന്റെ കാലം മുതൽ ഇതുവരെ ഭിന്നശേഷി വിഭാഗത്തിലെ ഉദ്യോഗാർത്ഥികളുടെ കപ്പാസിറ്റി ബിൽഡിംഗിന്റെ ഭാഗമായി എംപ്ലോയ്മെന്റ് വകുപ്പിന് പുറമെ മറ്റ് സമാന സ്വഭാവമുള്ള വകുപ്പുകളുമായി ചേർന്ന് സ്വയം തൊഴിൽ പരിശീലനം നൽകിയിട്ടുണ്ടോ; ഉണ്ടെങ്കിൽ ഏതെല്ലാം സംരംഭങ്ങൾ ഏതെല്ലാം ഓഫീസുകളിൽ നടപ്പിലാക്കാൻ കഴിഞ്ഞിട്ടുണ്ടെന്ന് ഓഫീസ്, സംരംഭം എന്നിവ തിരിച്ച് വ്യക്തമാക്കാമോ?

തിരുവനന്തപുരത്തെ ഭിന്നശേഷിക്കാരുടെ പ്രത്യേക എംപ്ലോയ്മെന്റ് എക്സ്ചേഞ്ചിൽ 2018-19 സാമ്പത്തിക വർഷത്തിൽ RSETI യുമായി സഹകരിച്ച് 12 ഉദ്യോഗാർത്ഥികൾക്ക് പേപ്പർ ബാഗ് നിർമ്മാണത്തിൽ 10 ദിവസം നീണ്ടുനിന്ന ട്രെയിനിംഗ് ക്ലാസ് സംഘടിപ്പിച്ചു.

(എഫ്) കഴിഞ്ഞ സർക്കാരിന്റെ കാലം മുതൽ ഇതുവരെ സ്വയം തൊഴിൽ വായ്പ ലഭിച്ച ശേഷം എത്ര പേർക്ക് സംരംഭം ആരംഭിക്കുവാൻ സാധിക്കാതെ വന്നിട്ടുണ്ടെന്ന് കണ്ടെത്തിയിട്ടുണ്ടോ; ഓഫീസ് തിരിച്ച് വിശദാംശങ്ങൾ വെളിപ്പെടുത്താമോ?

സംസ്ഥാനത്താകെ കെസ്റ്റു, മൾട്ടി പർപ്പസ് സർവ്വീസ് സെന്റേഴ്സ് ജോബ് ക്ലബ്ബ്, നവജീവൻ എന്നീ പദ്ധതികൾ പ്രകാരം സ്വയം തൊഴിൽ വായ്പ ലഭിച്ചശേഷം സംരംഭം ആരംഭിക്കാത്ത ആരുമൊന്നെ ഇല്ല. കൈവലു, ശരണ്യ പദ്ധതികൾ പ്രകാരം സ്വയം തൊഴിൽ വായ്പ ലഭിച്ചശേഷം സംരംഭം ആരംഭിക്കാത്തവരുടെ വിവരങ്ങൾ ഓഫീസ് അടിസ്ഥാനത്തിലുള്ളത് അനുബന്ധം ആയി ചേർക്കുന്നു.*

(ജി) അംഗപരിമിതരായ ഉദ്യോഗാർത്ഥികളുടെ ഉന്നമനത്തിന് ഉതകുന്ന തരത്തിലുള്ള പദ്ധതികൾ നടപ്പിലാക്കുന്നതിന് എംപ്ലോയ്മെന്റ് ഡയറക്ടർ തലത്തിൽ കഴിഞ്ഞ നാലുവർഷത്തിനുള്ളിൽ 1-11-2016-ലെ സർക്കാർ ഉത്തരവ് G.O.(P) 174/16/LBR ലെ വ്യവസ്ഥകൾ പ്രകാരം ഏതെല്ലാം തുടർ പ്രവർത്തനങ്ങൾ സ്വീകരിച്ചുവെന്ന് വിശദാംശങ്ങൾ സഹിതം വെളിപ്പെടുത്തുമോ; എംപ്ലോയ്മെന്റ് ഡയറക്ടറേറ്റിലെ ഡി.ഡി.(എ.ഇ. ആൻഡ് പി.എച്ച്.)എന്തെല്ലാം തുടർ പ്രവർത്തനങ്ങളാണ് നടപ്പിലാക്കിയിട്ടുള്ളതെന്ന് കൂടി വിശദമാക്കാമോ?

കേരളത്തിലെ എംപ്ലോയ്മെന്റ് എക്സ്ചേഞ്ചുകളിൽ രജിസ്റ്റർ ചെയ്തിട്ടുള്ള ഭിന്നശേഷിക്കാർക്കായി 1-11-2016-ലെ G.O.(P) No. 174/16/LBR ഉത്തരവ് പ്രകാരം നടപ്പാക്കിയ 'കൈവലു' പദ്ധതിക്കായി ബഡ്ജറ്റിൽ വകയിരുത്തിയിരുന്ന തുകയ്ക്ക് സർക്കാരിൽനിന്നും വിനിയോഗ അനുമതി ലഭ്യമാക്കി, സബ് റീജിയണൽ എംപ്ലോയ്മെന്റ് ഓഫീസർമാർ നൽകിയിട്ടുള്ള പ്രൊപ്പോസലിനനുസരിച്ച് സ്വയം തൊഴിൽ വായ്പ വിതരണത്തിനും മറ്റ് ഘടക പദ്ധതികളായ വൊക്കേഷണൽ & കരിയർ ഗൈഡൻസ്, കപ്പാസിറ്റി ബിൽഡിംഗ്, മത്സരപരീക്ഷകൾക്ക് തയ്യാറെടുക്കുന്നതിനുള്ള പരിശീലന പരിപാടി എന്നിവയുടെ നടത്തിപ്പിനും പദ്ധതി പ്രവർത്തനങ്ങൾക്കുമായി യഥാസമയം തുക വിതരണം നടത്തുകയും ഫണ്ട് വിനിയോഗം മോണിറ്റർ ചെയ്യുകയും ആവശ്യമായ തുടർ നടപടികൾ സ്വീകരിക്കുകയും ചെയ്തിട്ടുണ്ട്.

* അനുബന്ധം നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

കൈവലു പദ്ധതിയുമായി ബന്ധപ്പെട്ട് ഉദ്യോഗാർത്ഥികൾ മുഖേനയും സർക്കാരിന്റെ വിവിധ ഏജൻസികൾ മുഖേനയും ലഭിച്ചിട്ടുള്ള പരാതികൾ/നിവേദനങ്ങൾ യഥാസമയം പരിശോധിച്ച് ആവശ്യമായ നടപടികൾ സ്വീകരിച്ചിട്ടുണ്ട്. ടി പ്രവർത്തനങ്ങളുടെയെല്ലാം ഏകോപന ചുമതലകൾ എംപ്ലോയ്മെന്റ് ഡയറക്ടറേറ്റിലെ ജോയിന്റ് ഡയറക്ടറും ഡെപ്യൂട്ടി ഡയറക്ടർ (എ.ഇ.&പി.എച്ച്.)-ഉം ആണ് നിർവ്വഹിക്കുന്നത്. 30-9-2020-ലെ സ.ഉ.(കൈ)നമ്പർ 42/2020/തൊഴിൽ പ്രകാരം, കൈവലു പദ്ധതിയിൻ കീഴിൽ കടിയടിക്കുകയായിരുന്ന 7449 സ്വയം തൊഴിൽ വായ്പാ അപേക്ഷകൾ കേരള സംസ്ഥാന വികലാംഗ ക്ഷേമ കോർപ്പറേഷനുമായി സഹകരിച്ച് ഒറ്റത്തവണ തീർപ്പാക്കൽ പദ്ധതി മുഖേന തീർപ്പാക്കുന്നതിനായി പദ്ധതി ആവിഷ്കരിക്കുകയും പ്രവർത്തനങ്ങൾ പുരോഗമിക്കുകയും ചെയ്തുവരുന്നു. ആയതുവഴി നാളിതുവരെ 6938 ഗുണഭോക്താക്കൾക്ക് സ്വയം തൊഴിൽ വായ്പ വിതരണം ചെയ്തിട്ടുണ്ട്. സംസ്ഥാനത്തെ ആദ്യ ഭിന്നശേഷി സൗഹൃദ എംപ്ലോയ്മെന്റ് എക്സ്ചേഞ്ച് (മോഡൽ കൈവലു സെന്റർ) കായംകുളം ടൗൺ എംപ്ലോയ്മെന്റ് എക്സ്ചേഞ്ചിനോടൊപ്പം പ്രവർത്തിക്കുന്നു. ഇവിടെ വീൽചെയർ ഉൾപ്പെടെ വിപുലമായ സജ്ജീകരണങ്ങളോടുകൂടിയ തൊഴിൽ പരിശീലനം നൽകുന്നതിനാവശ്യമായ ക്ലാസ് മുറികൾ, അഭ്യസ്തവിദ്യരായ ഭിന്നശേഷിക്കാരായ ഉദ്യോഗാർത്ഥികൾക്ക് വിവിധ മത്സരപ്പരീക്ഷ പരിശീലനം നൽകുന്നതിനാവശ്യമായ ക്ലാസ് മുറികൾ എന്നിവ സജ്ജമാക്കിയിട്ടുണ്ട്. ഭിന്നശേഷിക്കാരായ ഉദ്യോഗാർത്ഥികൾക്ക് സ്വകാര്യ മേഖലയിലെ തൊഴിലവസരങ്ങൾ ലഭ്യമാക്കുന്നതിനായി എംപ്ലോയ്മെന്റ് വകുപ്പ് "അതിജീവനം" എന്ന പേരിൽ ഒരു തൊഴിൽ മേള സംഘടിപ്പിച്ചുവരുന്നു. എറണാകുളം, കൊല്ലം, കോഴിക്കോട്, തിരുവനന്തപുരം, എന്നീ ജില്ലകളിൽ സംഘടിപ്പിച്ച മേളകളിൽ 2475-ഓളം ഉദ്യോഗാർത്ഥികൾ പങ്കെടുക്കുകയും 124പേർക്ക് ജോലി ലഭിക്കുകയും ചെയ്തു.

അംഗപരിമിതർക്കുള്ള പ്രത്യേക എംപ്ലോയ്മെന്റ് എക്സ്ചേഞ്ചുകൾ

270(4280) ശ്രീ. ടി. ജെ. വിനോദ്: താഴെ കാണുന്ന ചോദ്യങ്ങൾക്ക് പൊതുവിദ്യാഭ്യാസ-തൊഴിൽ വകുപ്പുമന്ത്രി സദയം മറുപടി നൽകുമോ:

(എ) 2017 മുതൽ 2021 വരെ സംസ്ഥാനത്തെ അംഗപരിമിതരായ ഉദ്യോഗാർത്ഥികൾക്കുവേണ്ടിയുള്ള പ്രത്യേക എംപ്ലോയ്മെന്റ് എക്സ്ചേഞ്ചുകൾ വഴി എത്ര ഉദ്യോഗാർത്ഥികൾക്ക് വിവിധ സർക്കാർ, അർദ്ധ സർക്കാർ സ്ഥാപനങ്ങളിലേയ്ക്ക് സ്ഥിരം/താൽക്കാലിക ഒഴിവുകൾക്ക് നിയമനം ലഭിച്ചുവെന്ന് തസ്തിക തിരിച്ച് വ്യക്തമാക്കാമോ?